



QORTI TAL-APPELL

IMHALLFIN

**ONOR. IMHALLEF GIANNINO CARUANA DEMAJO
(President)
ONOR. IMHALLEF TONIO MALLIA
ONOR. IMHALLEF ANTHONY ELLUL**

Seduta ta' nhar il-Hamis, 28 ta' Jannar, 2021.

Numru 1

Rikors numru 122/2013/3 AL

**Evgenia Cachia u b'digriet tas-16 ta' Diċembru 2015 Dr
Christopher Chircop u l-PL Joeline Pace Ciscaldi ġew
nominati bħala kuraturi deputati sabiex jirrapreżentaw lill-
assenti Evgenia Cachia**

v.

Francis sive Frank Cachia

Il-Qorti:

1. B'sentenza li ngħatat fid-29 ta' Novembru 2018, il-Qorti Ċivili (Sezzjoni tal-Familja) iddeċidiet it-talbiet tal-attriċi u dawk tal-konvenut b'dan il-mod:-

“Għalhekk, għal dawn il-motivi, il-Qorti qiegħda taqta’ u tiddeċiedi din il-kawża, billi:

“[1] Tilqa’ l-ewwel talba tal-attriċi u l-ewwel talba rikonvenzjonali tal-konvenut u tiddikjara u tippronunzja l-ħall taż-żwieġ bejn il-partijiet konjuġi B, bi ħtjiet imputabbli liż-żewġ partijiet;

“[2] Tiċħad it-tieni talba tal-attriċi; [3] Tiċħad it-tielet talba tal-attriċi;

“[4] Tilqa’ r-raba’ talba tar-rikorrenti billi tawtorizzaha tirriverti għal kunjom xububitha G;

“[5] Tilqa’ limitatament it-tieni talba rikonvenzjonali tal-konvenut billi tiddikjara illi l-kura u l-kustodja tal-minuri D B, imwieled fis-6 ta’ Mejju 2004, qiegħdin jiġu fdati esklussivament lil missieru, il-konvenut C sive C B, li waħdu u mingħajr il-kunsens u/jew l-awtorizzazzjoni tal-attriċi, għandu jieħu kwalsijasi deċiżjoni (kemm ordinarja kif ukoll straordinarja) rigwardanti is-saħħa, l-edukazzjoni, ir-religjon, it-trobbija, is-safar tal-minuri, inkluż il-ħruġ u/jew it-tiġdid tal-passaport tal-minuri u b’mod generali kull deċiżjoni oħra rigwardanti l-minuri.

“[6] Tilqa’ limitatament it-tielet talba rikonvenzjonali tal-konvenut billi tiddikjara illi r-residenza tal-minuri D B għandha tkun mal-konvenut;

“[7] Tiċħad ir-raba’ talba rikonvenzjonali tal-konvenut;

“[8] Tilqa’ il-ħames u s-sitt talbiet rikonvenzjonali tal-konvenut u tapplika fil-konfront tal-attriċi l-effetti kollha tad-dispożizzjonijiet tal-Artikolu 48 tal-Kapitolu 16 tal-Liġijiet ta’ Malta; Bl-applikazzjoni tal-Artikolu 52 tal-istess Kapitolu tapplika wkoll l-effetti kollha tad-dispożizzjonijiet tal-Artikolu 48 fil-konfront tal-konvenut.

“[9] Tastjeni milli tieħu konjizzjoni ulterjuri tas-seba’ talba rikonvenzjonali tal-konvenut billi f’dan l-istadju hija superfluwa, iżda għal kull buon fini tiddikjara illi l-fond Flat 1, Entrance 2, Block B (Triq il-Balliju Gutenberg), Tas-Swatar, Imsida, m’għadux jikkostitwixxi id-dar matrimonjali tal-partijiet.

“[10] Dwar l-istess fond qiegħda tinnomina lill-Perit Arkitett Dr. Robert Musumeci sabiex jagħmel valutazzjoni tiegħu, fil-kondizzjoni attwali illi jinsab fiha. Tordna illi l-fond għandu jinbiegħ fis-suq miftuħ, bi prezz mhux inqas minn dak stabbilit mill-Perit nominat u r-rikavat tiegħu jinqasam mill-partijiet ugwalment. Il-konvenut ikollu l-fakolta’ u l-ewwel preferenza għal terminu ta’ sitt xhur mill-preżenti, li jakkwista sehem l-attriċi mill-istess fond billi jħallas nofs il-valur mogħti mill-imsemmi Perit. Il-Qorti qiegħda tinnomina lin-Nutar Dottor Melvin Polidano sabiex jippubblika l-att relattiv, lill-Avukat Christopher Chircop sabiex jidher fuq l-istess att fl-eventwali kontumaċja tal-attriċi, u lill-Avukat Dr. Joseph Ellis u l-Prokuratur legali Joeline Pace Ciscaldi sabiex jidher fuq l-istess att fl-eventwali kontumaċja tal-konvenut. Il-Qorti tordna illi jekk il-post ma

jinbiegħx fis-suq miftuħ fi żmien tmintax-il xahar mill- preżenti, kull parti tkun tista' titlob li-bejgħ tiegħu b'liċitazzjoni. Fl-eventwalita` li l-attriċi tibqa' assenti u kontumaċi, ir-rikavat tal-attriċi mill-imsemmi bejgħ, ikun iddepożitat fir-Registru ta' din il-Qorti sabiex ikun jista' jiġi liberalment żbankat minnha.

"[11] Tiċħad id-disa' talba tal-konvenut rikonvenzjonant;

"[12] Tordna lir-Registratur tal-Qrati Ċivili u Tribunali sabiex fi żmien xahar mill-preżenti, javża lid-Direttur tar-Registru Pubbliku bid-divorzju tal-partijiet, sabiex dan jiġi rreġistrat fir- Registru Pubbliku, ai termini tal-Artikolu 66A tal-Kapitolu 16 tal- Liġijiet ta' Malta.

"Dwar il-kap tal-ispejjeż, inkluż l-ispejjeż relattivi għar-rikorsi kollha, il-mandati kollha fl-ismijiet premissi u/jew fl-ismijiet inversi, il-valutazzjoni tal-fond għa matrimonjali u l-ispejjeż għall- pubblikazzjoni tal-kuntratt relattiv għall-istess fond inkluż id- drittijiet tan-Nutar nominat, in vista tal-ħtijiet rispettivi tal-partijiet fit-tkissir taż-żwieġ, dawn jkunu sopportati b'mod ugwali mill- partijiet, għajr għad-drittijiet tal-kuraturi f'din il-kawża u fl- eventwali kontumaċja ta' xi parti, liema drittijiet jithallsu esklussivament mill-parti assenti / kontumaċi. Il-Qorti, bil- preżenti, tawtorizza lill-Kuraturi sabiex jiżbankaw id-drittijiet professjonali tagħhom minn sehem l-assenti/kontumaċi mir- rikavat tal-bejgħ tal-imsemmi fond".

2. B'rikors preżentat fit-18 ta' Diċembru 2018, il-konvenut appella mis-sentenza.

3. FI-20 ta' Marzu 2019 il-kuraturi ipprezentaw twegħiba fejn taw ir-raġunijiet għalfejn l-appell għandu jkun miċħud.

Fatti.

4. L-attriċi u l-konvenut iżżewġu fis-6 ta' Diċembru 1997.

5. Miż-żwieġ twieldu żewġt itfal, tifla fil-25 ta' Settembru 1999 u tifel fis-6 ta' Mejju 1999.

6. B'sentenza tat-2 ta' April 2003 il-Qorti tal-Maġistrati (Malta) bħala Qorti ta' Ġudikatura Kriminali sabet lill-konvenut ħati li xjentement għex mill-qligħ tal-prostituzzjoni ta' mara ta' nazzjonalita` Tajlandiża. Jirriżulta wkoll li kellu każ ieħor li kellu x'jaqsam ma' stabbiliment bl-isem Maximus, f'Buġibba li kien jintuża għad-divertiment tal-irġiel.

7. Fil-11 ta' Mejju 2012 il-partijiet iffirmaw kuntratt pubblikat min-Nutar Dr Philip Lanfranco li bih itterminaw il-komunjoni tal-akkwisti.

8. Huma sidien tal-appartament numru 1, Block 2B, tas-Swatar, Msida li xtraw b'kuntratt tas-16 ta' Settembru 2002 pubblikat min-Nutar Dr Mark Anthony Sammut.

9. Skont ma qalet l-attriċi, il-partijiet ma baqgħux igħixu flimkien minn Novembru 2012.

10. B'digriet mogħti fil-15 ta' Mejju 2013, il-Qorti Ċivili (Sezzjoni tal-Familja) awtorizzat lill-konvenut sabiex jipproċedi b'kawża ta' separazzjoni.

11. FI-20 ta' Ġunju 2013 l-attriċi ppreżentat kawża ta' separazzjoni.
12. B'digriet mogħti fil-11 ta' Settembru 2013, l-ewwel Qorti laqgħet it-talba tal-attriċi sabiex il-konvenut jirritorna lit-tifel fil-kura tal-attriċi. Dan wara li fid-9 ta' Settembru 2013 kien irrifjuta li jirritornah. Għalkemm il-konvenut ipprova jwaqqaf l-eżekuzzjoni ta' dak id-digriet permezz ta' rikorsi għall-ħruġ ta' mandati ta' inibizzjoni, it-talbiet ġew miċħuda (ara rikorsi 215/2013 u 220/2013).
13. B'digriet mogħti fit-23 ta' Settembru 2013, l-ewwel Qorti issospendiet l-effetti tad-digriet tal-11 ta' Settembru 2013 u inkarigat lill-psikologa Carmen Sammut sabiex tikkunsidra t-talbiet tal-konvenut li għamel b'rikors li ppreżenta fit-23 ta' Settembru 2013.
14. B'digriet mogħti fil-5 ta' Novembru 2013, il-kura u kustodja taż-żewġ itfal ingħatat lill-attriċi bi dritt ta' aċċess lill-konvenut għat-tifel. Madankollu, it-tifel qatt ma rritorna jgħix ma' ommu.
15. B'digriet tas-27 ta' Novembru 2013 l-ewwel Qorti ordnat li l-attriċi jkollha aċċess għat-tifel taħt superviżjoni mill-Appoġġ.
16. FI-4 ta' Marzu 2014 il-psikologa Carmen Sammut ippreżentat ir-rapport, fejn ikkonkludiet li kien fl-interess tat-tfal li t-tifla tibqa' tgħix mal-

omm filwaqt li t-tifel jibqa' jgħix mal-missier. Fil-fatt b'digriet tat-8 ta' Marzu 2014 l-ewwel Qorti ordnat li *"għalissa l-arrangamenti fir-rigward tal-minuri jibqgħu kif inhuma"* u ddikjarat li ser tirrevedi s-sitwazzjoni fi żmien sitt (6) xhur. Ma jirriżultax li dan seħħ.

17. L-aħħar darba li l-attriċi attendiet għal seduta tal-Qorti kien fis-7 ta' Mejju 2015.

18. Il-konvenut isostni li l-attriċi ħarbet minn Malta bit-tifla. M'hemmx tagħrif x'sar mill-attriċi u t-tifla.

19. Permezz ta' nota preżentata fl-10 ta' Novembru 2015 l-avukat li kienet qegħda tassisti lill-attriċi infurmat lill-Qorti li *"... as of last July 2015, she is no longer assisting Eugenia Cachia"*.

20. B'digriet mogħti fid-29 ta' Novembru 2018, l-ewwel Qorti laqgħet it-talba tal-konvenut sabiex it-talba għall-firda bejn il-partijiet titqies bħala talba għal divorzju skont l-Artikolu 66F tal-Kodiċi Ċivili.

21. Mill-atti jirriżulta li l-parti l-kbira tal-proċeduri ġudizzjarji sakemm l-attriċi kienet għadha tidher għall-kawża, jitrattaw dwar rikorsi kontinwi li kellhom x'jaqsmu mat-tfal. Fil-fatt il-provi huma skarsi.

Responsabbilta`

22. Il-konvenut isostni li ż-żwieġ tkisser tort tal-attriċi. Il-konvenut jikkontesta li hu ħati ta' adulterju u argumenta li m'hemmx provi kontrih. Hekk ukoll qal li m'hemmx provi li kien responsabbli ta' moħqrija.

23. L-ewwel Qorti qalet:-

“L-attriċi tirrileva illi l-konvenut ġie akkużat illi għex għal kollox jew in parte mill-qliġħ tal-prostituzzjoni ta' mara Tajlandiża u li amministra post għal skop ta' prostituzzjoni. Fuq ammissjoni huwa nstab ħati u ġie kkundannat għal sena prigunerija sospiża għal erba' snin. Esebiet ukoll sentenzi tal-Qorti Kostituzzjonali li jirreferu għal proċeduri kriminali oħrajn fil-konfront tal-konvenut u imputati oħrajn. Dwar dawn l-akkużi, il-konvenut ma jiċċhadx l-involviment tiegħu fil-prostituzzjoni, iżda jgħid illi martu kienet ben konsapevoli dwar dan u qatt ma lmentat dwaru. Jgħid illi hija kienet kompliċi miegħu f'dan l-aġir li preżentement qiegħda titkaża bih.

“L-attriċi esebiet ukoll serje ta' emails li jindikaw illi l-konvenut kien involut f'attività sesswali ma' nisa oħra, anke bi skop ta' qliġħ ta' flus. Jindikaw li kien iġib nisa hawn Malta sabiex jaħdmu f'attivitajiet sesswali. Dana sakemm il-partijiet kienu għadhom f'konvivenza matrimonjali. Il-konvenut jallega illi dawn id-dokumenti ppreżentati mill-attriċi huma foloz u rriżerva li jieħu l-passi kriminali kollha fil-konfront tal-attriċi”.

“Il-konvenut isostni illi martu għandha relazzjoni adultera ma' sieħeb barrani. Huwa esebixxa rapporti ta' investigaturi privati in sostenn ta' dan. Huwa jiċċhad li kien vjolenti fuq martu u jgħid li dina rrikorriet għax-xelter ta' Dar Merħba Bik meta qatt ma kienet għamlet rapport wieħed fil-konfront tiegħu mal-Pulizija dwar vjolenza domestika”.

“1.1 Dwar l-Adulterju.

“Il-Qorti tosserva illi ż-żewġ partijiet ma jinnegawx illi huma għandhom jew kellhom relazzjonijiet adulteri matul iż-żwieġ tagħhom. L-adulterju huwa motiv għas-separazzjoni fil-Liġi Maltija u fil-fatt, il-Kodiċi Ċivili jistipula: “Kull parti mizzewġa tista' titlob il-firda minħabba l-adulterju tal-parti l-oħra”.....

“Fil-każ odjern, jirriżulta ampjament ippruvat, kif ukoll mhux ikkontestat, il-fatt li kull parti wettqet adulterju fiż-żwieġ. Dan jirriżulta mingħajr ombra ta' dubju”.

24. Il-konvenut kieku ried kellu kull opportunita` li jispjega diversi *chats* fuq il-*facebook account* tiegħu kif ukoll *emails*, li estratti minnhom ġew preżentati mill-attriċi. Pero` għażel it-triq tas-silenzju. *Chats* u *emails* li juru ħbiberiji u interess ukoll f'nisa barranin, u f'każ minnhom kiteb dwar ix-xewqa li kellu. Hekk per eżempju f'każ minnhom kiteb lill-mara fejn qalilha li jixtieqha tiġi Malta u jifihilha ħanut għas-spejjeż tiegħu. Kompla, *"I wish you come in Malta you look very nice from your pictures and look to be honest too. What do you think darling ?"* (fol. 133). F'messaġġ ieħor kiteb li kien ser igħidilha meta kien ser imur.

25. F'każ ieħor sa wasal sabiex jibgħat flus għall-ispejjeż tal-vjaġġ lejn Malta. Fil-fatt a fol. 65 hemm kopja tad-dokument ta' trasferiment ta' flus f'kont bankarju ta' ċertu n c rodgers. Dan seħħ f'Ottubru 2012. M'huwiex normali li raġel fidil lejn martu iħallas għall-vjaġġ ta' mara lejn Malta, mingħajr ma jagħti spjegazzjoni li tkun tiġġustifika dik l-azzjoni. Il-persuna ikkonfermatlu li kienet ibbukkjat il-vjaġġ għal Malta, u tagħtu d-data u l-ħin li kellha tasal Malta. F'wieħed mill-messaġġi, bid-data tal-11 ta' Marzu 2010, kiteb: *"I now I had to write to you this email before Xmas but honestly was busy, but your always in my mind for the lovely 2 hrs we have had together"* (fol. 55). Ma jistax imbagħad il-konvenut jippretendi li l-ewwel Qorti kellha tiskarta dawk il-provi, u jgħid li fil-konfront tiegħu

m'hemm provi ta' xejn. Lanqas m'hu biżżejjed li jgħid li huma foloz. Il-konvenut kellu joffri spjegazzjoni li tikkonvinċi lill-Qorti. Flaġa li m'għamilx.

26. Mid-dokumenti li hemm a fol. 40 *et seq*, igħid x'igħid il-konvenut, il-Qorti m'għandhiex dubju li moħħ il-konvenut ma kienx fiż-żwieġ.

27. Għal dik li hi moħqrija, il-konvenut ma jirriżultax li hu ħaruf. Biżżejjed jissemma kif per eżempju fit-2 ta' April 2003 instab ħati li għex mill-qligħ ta' prostituzzjoni fuq ammissjoni tiegħu stess. L-Artikolu 40 tal-Kodiċi Ċivili jipprovdi:

“Kull waħda mill-persuni miżżewġin flimkien tista' titlob il-firda minħabba eċċessi, moħqrija, theddid jew offiżi gravi tal-parti l-oħra kontra l-attur, jew kontra xi wieħed jew ieħor mit-tfal tiegħu, jew minħabba li l-ħajja flimkien ma tkunx għadha possibbli għax iż-żwieġ ikun tkisser irremedjabilment”.

28. Hu minnu li mill-atti ma jirriżultax li l-attriċi qatt tat il-verżjoni tagħha ta' dak li kien ġara. Madankollu mill-atti jirriżulta kif per eżempju l-attriċi spiċċat kellha tmur għall-perjodu toqgħod fid-dar Merħba Bik. Min ikun qiegħed komdu u paxxut f'daru mhux ser imur bi ftit ħwejjeġ ifittex rifuġju band'oħra. Dan appartu li mill-atti hi evidenti l-battalja qalila li kien hemm bejn il-partijiet dwar it-tfal, u kif b'mod jew ieħor kull parti wżat lit-tfal ukoll kontra l-parti l-oħra. Wara li l-Qorti qrat l-atti mhijiex tal-fehma li ngħataw raġunijiet suffiċjenti mill-konvenut sabiex tiddikjara li l-ewwel Qorti għamlet konkluzjoni li ma kellha qatt tagħmel. Ir-rapport tal-psikologa Carmen Sammut fih innifsu hu ċertifikat wkoll kontra l-atteġġjament tal-

konvenut fil-konfront ta' bintu. Dan apparti li għamel ħiltu sabiex jaqta' lit-tifel minn ma' ommu, u evidentement irnexxielu 'with flying colours'. Il-Qorti tagħmilha cara li m'hijiex tgħid li l-attriċi m'għandhiex responsabbiltà li r-relazzjoni tagħha mat-tifel sfaxxat għal kollox. Pero` żgur li l-konvenut m'għenx bl-atteggjament li addotta.

Manteniment.

29. Il-konvenut jilmenta li l-ewwel Qorti ma llikwidatx manteniment li għandu jithallas mill-konvenuta għat-tifel.

30. L-ewwel Qorti qalet:-

"Hadd mill-partijiet ma jitlob manteniment għalh innifsu. Izda ż-żewġ partijiet jitolbu manteniment għall-minuri.

"Il-konvenut esebixxa kopji ta' riċevuti relattivi għall-ispejjeż li għamel għal ibnu minuri D fil-bidu tas-sena skolastika 2013/2014. Huwa jallega li bejn l-1 ta' Jannar 2014 u Meju 2017 nefaġ mat-tmienja u erbgħin elf Ewro fuq it-tifel u esebixxa prospett in sostenn ta' dan. Jispjega illi l-minuri huwa promettenti fil-logħba tal-futboll u minn din is-sena beda jattendi skola tal-futbol ġewwa Spanja. Din l-iskola, li jisimha Academia Internacional Tecnifutbol & Escola Internacional del Camp, tiswa €39,500 ta' kull sena u t-tifel għandu jibqa' jattendi f'din l-iskola sal-eta` ta' tmintax-il sena u cioe għal ħames snin b'kollox.

"Il-Qorti tirrileva illi fil-mori tal-proċeduri ma ġie mitlub ebda manteniment għall-ulied pendente lite. L-unika talba relattiva kienet dik tal-konvenut, li ġiet milqugħa, sabiex ikun hu li jipperċepixxi ċ-children's allowance imħallsa għall-minuri D.

"Illi għalhekk huwa preżunt, u m'hemmx provi li jikkontradixxu dana, illi fil-mori tal-proċediment, l-omm kienet qiegħda tħallas l-ispejjeż relattivi għall-minuri E, filwaqt illi l-missier kien qiegħed iħallas l-ispejjeż kollha relattivi għall-minuri D. Illi għaldaqstant, il-pretensjoni tal-konvenut li l-attriċi tirrifondih nofs l-ispejjeż li ħallas hu għal D, li globalment laħħqu l-

ammont ta' €48,2013.11, tirriżulta tassew infondata stante li huwa ma kkontribwixxa xejn għall-għixien tal-minuri E.

“Inoltre, il-konvenut jippretendi li l-attriċi tirrifondih nofs l-ispiza li huwa qiegħed jagħmel sabiex il-minuri jattendi skola speċjalizzata fil-futbol. L-ispiza tlaħħaq is-somma ta' €39,500 kull sena għal ħames snin. Il-Qorti ma taqbilx.

“Fl-ewwel lok, m'hemmx dubju li din kienet deċiżjoni unilaterali tiegħu li huwa ħa fl-aħjar interess ta' ibnu, iżda li l-attriċi qatt ma giet ikkonsultata dwarha, lanqas għal kull buon fini permezz ta' email, jew tentattiv tramite l-kuraturi. Ir-registrazzjoni tal-minuri fl-iskola saret qabel Novembru 2017, filwaqt illi l-kura u l-kustodja tal-minuri ġew fdati lill-missier esklussivament iktar tard u cioe fi Frar 2018. Għaldaqstant jirriżulta li huwa l-ewwel ħa d-deċiżjoni waħdu u irregistra lil ibnu f'din l-iskola, u sussegwentement talab nofs l-ispiza mingħand l-attriċi. Fil-fehma tal-Qorti, il-konvenut ħa d-deċiżjoni li jibgħat lil ibnu f'din l-iskola għaliex huwa waħdu għandu mezzi suffiċjenti sabiex iħallas il-miżata tagħha, mingħajr il-kontribuzzjoni finanzjarja tal-omm.

“Fit-tieni lok, ma nġiebet lanqas prova minima dwar l-introjtu li tipperċepixxi l-attriċi preżentement jew dak li kienet tipperċepixxi sakemm kienet hawn Malta, sabiex il-Qorti tkun tista' tistabilixxi l-introjtu li hija kapaċi tipperċepixxi. Illi fid-dawl ta' dan, il-Qorti m'għandhiex ħjiel jekk l-attriċi tiflaħx tħallas din l-ispiza għall-edukazzjoni tal-minuri.

“Illi b'hekk, il-Qorti hija tal-fehma illi l-konvenut għandu jibqa' jħallas waħdu il-manteniment għall-minuri D mingħajr dritt ta' rimbors mingħand l-attriċi. Fl-eventwalita` li E, bint il-partijiet, għadha tistudja b'mod fiss u għalhekk teħtieġ l-għajjnuna finanzjarja għall-għixien tagħha, għandha tkun l-attriċi weħidha li tagħmel tajjeb għall-ispejjeż kollha tagħha skont il-liġi, mingħajr dritt ta' rimbors mingħand il-konvenut. Lanqas ma jkollha dritt l-attriċi għal rimbors mingħand il-konvenut tal- ispejjeż li hija ħallset għal E, mingħajr l-assistenza ta' żewġha, fil-mori ta' dawn il-proċeduri”.

31. Skont l-Artikolu 3B tal-Kodiċi Ċivili:-

“Iż-żwieġ jimponi fuq il-miżżewġin l-obbligu li jieħdu ħsieb, imantnu, jgħallmu u jedukaw lil ulied li jiġu miż-żwieġ skond il-ħila, xeħtiet naturali u aspirazzjonijiet tal-ulied”.

32. Mill-provi rriżulta li l-attriċi kienet qiegħda trabbi lit-tifla, li fil-25 ta' Settembru 2007 għalqet tmintax-il sena. M'hemmx provi li l-appellat kien kompla jħallas xi manteniment għat-tifla. Fil-fatt l-attriċi kienet ukoll

ipprezentat rikors f'dak ir-rigward. Jidher li l-attriċi kienet qiegħda tmanjni waħedha lit-tifla, filwaqt li l-konvenut kien qiegħed imantni lit-tifel.

33. Minn dak li fehmet il-Qorti, kull parti assumiet l-obbligu għal bżonnijiet tal-wild li kien qiegħed iġix magħha tant hu hekk li fil-mori tal-kawża ma sarux iktar talbiet għall-ħlas ta' manteniment *pendente lite*. L-uniku rikors li jidher li sar kien dak li pprezentat l-attriċi fil 15 ta' Lulju 2013 (fol. 342) li bih talbet li l-kura u kustodja tat-tfal tingħata lilha u sabiex tingħata manteniment għat-tfal. B'digriet mogħti fis-27 ta' Novembru 2013 il-Qorti ċaħdet it-talba.

34. Inltre sa mis-sena 2015 intilef kull kuntatt mal-attriċi u t-tifla. Mhux magħruf x'sar minnhom. Il-konvenut qal li l-attriċi ħarbet minn Malta bit-tifla. M'huwiex magħruf fejn qiegħdin iġix u x'introjtu jista' għandha l-attriċi.

35. Evidenti li sa minn meta t-tifel beda jgħix mal-konvenut, f'Settembru 2013, hu ħa fuq spallejh ir-responsabbilta` kollha għat-trobbija ta' ibnu u pprovdieu għal dak kollu li għandu bżonn.

36. Kif sewwa qalet l-ewwel Qorti kienet deċiżjoni unilaterali tal-konvenut li jibgħat lit-tifel barra minn Malta f'post li l-Qorti fehmet li hi akkademja tal-futbol. Evidentement, il-konvenut għandu l-mezzi

finanzjarji sabiex lit-tifel jagħtih dak kollu li jrid. L-indikazzjoni hi li dik kienet ukoll waħda mir-raġunijiet għalfejn it-tifel ma riedx jaf iktar b'ommu u oħtu, għaliex ma' missieru ma jonqsu xejn għal dak li jirrigwarda l-aspett materjali.

37. Il-Qorti żżid li t-tifel ilu ma jkollu kuntatt ma' ommu sa mill-bidu ta' Settembru 2013. Baqa' jinsisti li ma jridx ikun jaf iktar biha u mhux ser imur igħix magħha u ma' oħtu. Hu għażel li jgħix mal-konvenut, li min-naħa tiegħu ipprovdilu għal bżonnijiet materjali li kellu bżonn mingħajr ma talab ebda ħlas mingħand l-attriċi diment li kienet għadha fix-xena.

38. Meħud in konsiderazzjoni dawn il-fatti kollha, il-konvenut m'għandux jedd jippretendi li l-attriċi tikkontribwixxi għal xi parti mill-ispejjeż kbar li saru jew għadhom isiru sabiex jattendi akkademja tal-futbol fi Spanja.

39. Għaldaqstant, tiċċhad ukoll dan l-aggravju.

L-appartament koproprijeta` tal-partijiet fl-Imsida.

40. Il-konvenut isostni li sehem l-attriċi mid-dar matrimonjali kellu jiġi assenjat lilu għas-saldu ta' kull pretensjoni li jista' jkollu għall-manteniment, edukazzjoni u saħħa tal-minuri.

41. Il-fatt li l-konvenut qiegħed isostni li l-attriċi klandestinament telqet minn Malta bit-tifla, ma jfissirx li b'daqshekk għandha tintlaqa' it-talba tiegħu li jiġi assenjat nofs l-appartament li hu proprjeta` ta' martu. B'daqshekk ma jfissirx li l-Qorti qiegħda tagħti raġun lill-attriċi, pero` fl-istess waqt ma tafx x'wassalha sabiex tiegħu deċiżjoni b'hal dik li fessret għaliha li tinqata' darba għal dejjem minn ma' binha.

42. Il-fond għadu proprjeta` taż-żewġ partijiet, u irrISPETTIVAMENT fejn tinsab l-attriċi, m'għandhiex tiflef sehemha.

L-ispejjeż ġudizzjarji.

43. F'dan ir-rigward il-konvenut illimita ruħu biex jirreferi għall-ewwel aggravju u jsostni li peress li ma kellux tort għat-tifrik taż-żwieġ, ma kellux ikun kundannat jagħmel tajjeb għall-parti mill-ispejjeż.

44. L-ewwel Qorti ddeċidiet li l-ispejjeż għandhom jinqas bin-nofs bejn il-partijiet għaliex kull parti kellha ħtija.

45. Minħabba l-konsiderazzjonijiet li saru hawn fuq, m'hemmx raġuni valida sabiex jintlaqa' dan l-aggravju.

App. Civ. 122/13/3

Għal dawn il-motivi tiċċad l-appell tal-konvenut u tikkonferma s-sentenza tal-ewwel Qorti, bl-ispejjeż kollha kontrib.

Giannino Caruana Demajo
President

Tonio Mallia
Imħallef

Anthony Ellul
Imħallef

Deputat Reġistratur
gr